



Ġabra tal-ġurisprudenza

KONKLUŻJONIJIET TAL-AVUKAT ĠENERALI
CAMPOS SÁNCHEZ-BORDONA
ippreżentati fil-25 ta' April 2018¹

Kawża C-161/17

Land Nordrhein-Westfalen

vs

Dirk Renckhoff

(talba għal deċiżjoni preliminari mressqa mill-Bundesgerichtshof (il-Qorti Federali tal-Ġustizzja, il-Ġermanja))

“Domanda preliminari — Drittijiet tal-awtur u drittijiet relatati fis-soċjetà tal-informazzjoni — Kunċett ta’ komunikazzjoni lill-pubbliku — Tqeghid għad-dispożizzjoni f’portal tal-internet ta’ xogħol protett aċċessibbli għall-utenti tal-internet f’portal ieħor tal-internet — Sitwazzjoni li fiha x-xogħol ikun ġie kkuppjat fuq server mingħajr il-kunsens tal-proprjetarju tad-drittijiet tal-awtur”

1. Fi żminijiet pjuttost reċenti, ix-xogħlijiet tematiċi li kienu jsiru fl-iskola fuq il-kartunċin kienu ġeneralment jiġu illustrati permezz ta’ ritratti, inċiżjonijiet u tpingijiet ippubblikati f’kotba u rivisti. Wara li jitlestew, kienu jintwerew fiċ-ċentri edukattivi (għall-gost tal-ġenituri), mingħajr ma l-awturi ta’ daww l-istampi jitolbu kumpens għall-użu tagħhom.

2. L-istudenti tal-lum, li huma familjari mat-teknoloġija attwali, jinkludu wkoll ritratti jew tpingijiet fix-xogħol tagħhom, bid-differenza li kemm dawn kif ukoll l-immaġini użati għat-tweqqieg tagħhom huma diġitali. Fuq l-internet hemm miljuni ta’ possibiltajiet grafiċi sabiex isir xogħol skolastiku bihom u huwa relattivament faċli *ttella’* dan ix-xogħol, diġà lest, fuq paġna web aċċessibbli għal kull utent tal-internet.

3. Hekk ġara f’din il-kawża. Studenta tal-Gesamtschule de Waltrop (l-iskola integrata ta’ Waltrop), fil-Land Nordrhein-Westfalen² tar-Repubblika Federali tal-Ġermanja, sabet ritratt fuq l-internet tal-belt Spanjola ta’ Cordoba, u daħhlitu f’xogħol għas-suġġett tal-Ispanjol. Wara li lestiet ix-xogħol tagħha, *tellgħetu* fis-sit internet tal-iskola u l-fotografu professjonali li ha r-ritratt, peress li l-immaġni kienet intużat mingħajr il-kunsens tiegħu, jikkunsidra li d-drittijiet tal-awtur tiegħu ġew miksur (u talab li jitwaqqaf dan l-aġir u li jingħata kumpens għad-danni).

¹ Lingwa oriġinali: l-Ispanjol.

² Iktar ‘il quddiem se nirreferi għalih, mingħajr distinzjoni, bhala “Land” jew l-“Land Nordrhein-Westfalen”.

4. F'dan il-kuntest, il-Bundesgerichtshof (il-Qorti Federali tal-Ġustizzja, il-Ġermanja) titlob li l-Qorti tal-Ġustizzja tippreċiża l-kunċett tat-“tqegħid għad-dispożizzjoni tal-pubbliku” (fuq il-web), li huwa l-bażi tal-ksur allegat. Peress li t-*tqegħid għad-dispożizzjoni* fid-dinja diġitali jikkostitwixxi l-espressjoni omologa tal-“att ta' komunikazzjoni” fl-analogu³, għandha tiġi applikata għalih *mutatis mutandis* il-ġurisprudenza stabbilita fir-rigward tal-“att ta' komunikazzjoni”⁴ li jirreferi għalih l-Artikolu 3 tad-Direttiva 2001/29/KE⁵.

5. Il-qorti tar-rinviju tixtieq tkun taf jekk it-tniżżil tar-ritratt ta' Cordoba, u l-inseriment sussegwenti tiegħu f'xogħol li huwa inkorporat fis-sit internet tal-iskola jaqax taħt dan il-kunċett. Għalkemm l-interpretazzjoni tal-perifrazi “att ta' komunikazzjoni lill-pubbliku” diġà kienet is-suġġett ta' hafna sentenzi tal-Qorti tal-Ġustizzja, mogħtija minhabba li għet mistoqsija dwar tekniki u metodi ġodda ta' pubblikazzjoni ta' xogħlijiet protetti, dan ir-rinviju juri li l-ħtiġijiet ta' interpretazzjoni tal-qrati nazzjonali għadhom ma għewx sodisfatti⁶.

6. Il-qorti tar-rinviju għandha dubji dwar wieħed mill-kriterji żviluppati mill-Qorti tal-Ġustizzja: hija tistaqsi, specifkament, jekk ir-ritratt użat fix-xogħol imtella' fuq is-sit internet tal-iskola tqiegħedx għad-dispożizzjoni ta' pubbliku “għdid”. Jiena nemmen, madankollu, li, sabiex tingħata soluzzjoni għall-kawża, forsi huwa xieraq li jiġu indirizzati wkoll elementi oħra tat-teknika u ċ-ċirkustanzi li fihom intuża r-ritratt, b'kuntrast bejniethom u l-kriterji ġurisprudenzjali l-oħra msemmija hawn fuq.

I. Il-kuntest ġuridiku

A. Id-dritt internazzjonali

1. *It-Trattat tal-WIPO dwar id-Drittijiet tal-Awtur*

7. Fl-20 ta' Diċembru 1996, l-Organizzazzjoni Dinjija tal-Proprietà Intellettuali (WIPO) adottat f'Genève t-Trattat WIPO dwar id-Drittijiet tal-Awtur, li daħal fis-seħħ fis-6 ta' Marzu 2002 u ġie approvat f'isem il-Komunità Ewropea permezz tad-Deċiżjoni tal-Kunsill 2000/278/KE⁷.

8. L-Artikolu 1(4) tiegħu jobbliga lill-Partijiet Kontraenti sabiex jikkonformaw mad-dispożizzjonijiet tal-Artikoli 1 sa 21 tal-Konvenzjoni ta' Berna⁸.

2. *Il-Konvenzjoni ta' Berna*

9. Skont l-Artikolu 2(1) tal-Konvenzjoni ta' Berna:

“Il-frazi ‘xogħlijiet letterarji u artistici’ tinkludi kull produzzjoni fil-qasam litterarju, xjentifiku jew artistiku, indipendentement mill-metodu jew mill-forma ta' espressjoni, bħal [...] ix-xogħlijiet fotografiki li huma inkluzi magħhom ix-xogħlijiet espressi bi proċedura simili għall-fotografija; [...]”.

3 Sentenza tal-11 ta' Settembru 2014, Eugen Ulmer (C-117/13, EU:C:2014:2196), punt 42. Ara l-ispjegazzjonijiet dwar kif l-espressjoni “tqegħid għad-dispożizzjoni” dehret fid-drittijiet internazzjonali tal-awtur, li wasslu għad-Direttiva 2001/29, f'Walter, M.M., “Article 3 — Right of communication to the public”, f'Walter, M.M./Von Lewinski, S., *European Copyright Law — A Commentary*, Oxford, 2010, p. 978.

4 Dawk li ssottomettew osservazzjonijiet f'din il-proċedura għal deċiżjoni preliminari jemmnu dan ukoll, peress li jibbażaw l-allegazzjonijiet rispettivi tagħhom fuq il-ġurisprudenza dwar l-att ta' komunikazzjoni.

5 Direttiva 2001/29/KE tal-Parlament Ewropew u tal-Kunsill tat-22 ta' Mejju 2001 dwar l-armonizzazzjoni ta' certi aspetti ta' drittijiet tal-awtur u drittijiet relatati fis-soċjetà tal-informazzjoni (ĠU Edizzjoni Speċjali bil-Malti, Kapitolu 17, Vol. 1, p. 230).

6 Il-frazi “ma hemm xejn aghar minn immaġni ċara ta' kunċett imċajpar”, attribwita lill-fotografu Amerikan Ansel Adams, forsi tista' tgħin sabiex nifhemu din is-sekwenza ta' kawżi.

7 Tas-16 ta' Marzu 2000 (ĠU 2000, L 89, p. 6).

8 Il-Konvenzjoni ta' Berna għall-Protezzjoni ta' Xogħlijiet Letterarji u Artistici (Att ta' Pariġi tal-24 ta' Lulju 1971), fil-verżjoni li tirriżulta mill-emenda tat-28 ta' Settembru 1979 (iktar 'il quddiem “Il-Konvenzjoni ta' Berna”).

10. L-Artikolu 11*bis*(1)(ii), tal-istess Konvenzjoni jipprovdi:

“1) L-awturi ta’ xogħlijiet letterarji u artistici jgawdu mid-dritt esklużiv li jawtorizzaw:

[...]

2.^o kull komunikazzjoni lill-pubbliku, kemm bil-fili kif ukoll mingħajr fili, tax-xogħol imxandar, meta din il-komunikazzjoni ssir minn korp ieħor għajr dak ta’ oriġini”.

B. Id-dritt tal-Unjoni Ewropea. Id-Direttiva 2001/29

11. L-approssimazzjoni tal-ordinamenti ġuridiċi tal-Istati Membri fir-rigward tal-proprjetà intellettuali seħhet prinċipalment permezz tad-Direttiva 93/98/KEE⁹, li ġiet sussegwentement emendata u abrogata bid-Direttiva 2006/116/KE¹⁰, li tikkodifika l-verżjonijiet preċedenti. Waħda minn dawn l-emendi kellha l-għan li tirregola l-protezzjoni tad-drittijiet tal-awtur u drittijiet relatati f’dik li tissejjaħ is-socjeta tal-informazzjoni permezz tad-Direttiva 2001/29.

12. Skont il-premessa 23:

“Din id-Direttiva għandha tarmonizza aktar id-dritt tal-awtur li jikkomunika mal-pubbliku. Dan id-dritt għandu jiftiehem f’sens wiesa’ li jirregola l-komunikazzjoni kollha lill-pubbliku mhux preżenti fil-post fejn toriġina l-komunikazzjoni. Dan id-dritt għandu jirregola kull trasmissjoni jew trasmissjoni mill-ġdid bħal din ta’ xogħol lill-pubbliku b’mezzi bil-fili jew mingħajr fili, inkluż ix-xandir. Dan id-dritt m’għandu jirregola l-ebda att ieħor.”

13. Skont il-premessa 31:

“Bilanċ ġust ta’ drittijiet u interessi bejn il-kategoriji differenti ta’ detenturi ta’ drittijiet, kif ukoll bejn il-kategoriji differenti ta’ detenturi ta’ drittijiet u utenti ta’ mezzi protett[i] għandhom ikunu salvagwardati. L-eċċezzjonijiet u limitazzjonijiet eżistenti tad-drittijiet kif stipulati mill-Istati Membri għandhom ikunu stmata mill-ġdid fl-isfond ta’ l-ambjent elettroniku ġdid. [...]”

14. Il-premessa 34 tipprovdi kif ġej:

“L-Istati Membri għandhom jingħataw l-għażla li jipprovdu għal ċerti eċċezzjonijiet jew limitazzjonijiet għal każi bħal skopijiet edukattivi u xjentifiċi, għall-benefiċċju ta’ istituzzjonijiet pubbliċi bħal libreriji u arkivji, għal skopijiet ta’ rappurtaġġ ta’ aħbarijiet, għal kwotazzjonijiet, għal u minn nies b’diżabilitajiet, għal użu ta’ sigurtà pubblika u għal użu fi proċedimenti amministrattivi u legali.”

15. L-Artikolu 2 (“Dritt ta’ riproduzzjoni”) jipprovdi:

“L-Istati Membri għandhom jipprovdu għad-dritt esklussiv li jawtorizza jew jipprojbixxi riproduzzjoni diretta jew indiretta, temporanja jew permanenti b’kull mezz u f’kull forma, kollha jew parti:

a) għall-awturi, tax-xogħolijiet tagħhom;

[...]”

⁹ Direttiva tal-Kunsill tad-29 ta’ Ottubru 1993 li tarmonizza d-dewmien ta’ protezzjoni ta’ drittijiet ta’ l-awtur u ċerti drittijiet relatati (ĠU 1993, L 290, p. 9; minn issa ‘l quddiem: id-“Direttiva 93/98”).

¹⁰ Direttiva tal-Parlament Ewropew u tal-Kunsill tat-12 ta’ Diċembru 2006 (ĠU 2006, L 372, p. 12).

16. L-Artikolu 3(1) (“Id-dritt ta’ komunikazzjoni lill-pubbliku ta’ xogħolijiet u d-dritt li jagħmlu disponibbli għall-pubbliku suġġett ieħor”) jipprovdi:

“1. L-Istati Membri għandhom jipprovdu lill-awturi bid-dritt esklussiv li jawtorizzaw jew jipprojbixxu kull komunikazzjoni lill-pubbliku tax-xogħolijiet tagħhom, bil-fili jew mezzi mingħajr fili, inklużi li jagħmlu disponibbli lill-pubbliku x-xogħolijiet tagħhom b’mod li membri tal-pubbliku jistgħu jkollhom aċċess għalihom minn post u f’hin magħżul individwalment minnhom.”

17. L-Artikolu 5(3) u (5) (“Eċċezzjonijiet u limitazzjonijiet”), jipprovdi:

“3. L-Istati Membri jistgħu jipprovdu għal eċċezzjonijiet jew limitazzjonijiet għad-drittijiet li hemm provdut dwarhom fl-Artikoli 2 u 3 fil-każi li ġejjin:

a) użu għall-iskop uniku ta’ illustrazzjoni għat-tagħlim jew riċerka xjentifika, kemm-il darba s-sors, magħdud l-isem ta’ l-awtur, tkun indikata, sakemm ma jinstabx li jkun impossibbli u sa fejn ikun ġustifikat li jintlaħaq mill-iskop mhux kummerċjali;

[...]

5. L-eċċezzjonijiet u l-limitazzjonijiet li hemm provdut dwarhom fil-paragrafi 1, 2, 3 u 4 għandhom ikunu applikati biss f’ċerti każi speċjali li ma jmorru kontra l-isfruttament normali tax-xogħol jew suġġett [materjal protett] ieħor u ma jippreġudikawx b’mod bla raġuni l-interessi legittimi tad-detentur tad-drittijiet.”

C. Id-dritt nazzjonali. Urheberrechtsgesetz (il-Liġi dwar il-proprjetà intellettuali)¹¹

18. L-Artikolu 2, dwar il-kamp ta’ applikazzjoni, jinkludi espressament kemm ir-ritratti (Lichtbildwerke), kif ukoll xogħlijiet simili.

19. Fil-verzjoni tiegħu fis-sehħ fil-mument li fih seħħew il-fatti, l-Artikolu 52 kien jipprevedi:

“Il-komunikazzjoni lill-pubbliku ta’ xogħol ippubblikat tkun awtorizzata sakemm l-organizzatur jaġixxi mingħajr skop ta’ qligħ, il-pubbliku jippartecipa mingħajr hlas u fil-każ ta’ konferenza jew rappreżentazzjoni tax-xogħol ebda wieħed mill-artisti parteċipanti ma jirċievi remunerazzjoni partikolari. Għall-komunikazzjoni għandha tithallas remunerazzjoni raġonevoli. Ir-remunerazzjoni ma hijiex meħtieġa għal avvenimenti fil-kuntest ta’ [...] avvenimenti tal-iskola, sa fejn minhabba n-natura soċjali jew edukattiva li huma intizi għaliha jkunu aċċessibbli biss għal numru limitat ta’ nies.”

20. Skont l-Artikolu 64, applikabbli għal xogħlijiet fotografici, id-drittijiet tal-awtur huma estiżi għal sebghin sena wara l-mewt tal-awtur. Min-naħa l-oħra, ir-ritratti “l-oħra”, għalkemm igawdu *mutatis mutandis* il-protezzjoni mogħtija lir-ritratti skont Artikolu 72(1) u (2), għandhom tul ta’ żmien imnaqqas għal ħamsin sena mill-pubblikazzjoni tagħhom jew, jekk tkun seħħet qabel, mill-ewwel komunikazzjoni tagħhom (subparagrafu 3 tal-istess artikolu).

¹¹ Liġi tad-9 ta’ Settembru 1965 (BGBl. I p. 1273), emendata l-aħhar fil-1 ta’ Settembru 2017 (BGBl. I p. 3346). Iktar ‘il quddiem l-“UrhG”.

II. Il-fatti li wasslu għall-kawża prinċipali u d-domanda preliminari

A. Il-fatti

21. D. Renckhoff, fotografu professjoni, ħarrek lill-belt ta' Waltrop u lil-Land¹² għall-pubblikazzjoni fuq is-sit internet tal-Gesamtschule Waltrop, mill-25 ta' Marzu 2009, ta' dokument ippreparat minn studenta tal-klassi tal-Ispanjol, li fiha kien hemm riprodott, skont il-qorti tar-rinviju, ir-ritratt ta' Cordoba:



22. Fil-qiegħ tal-immaġni, miksuba mill-portal "www.schwarzaufweiss.de" (li jikkorrispondi għal rivista digitali tal-ivvjagġar bl-istess isem), l-istudenta inkludiet ir-referenza għal dan is-sit internet, li ma kien fih ebda indikazzjoni dwar l-awtur tal-fotografija¹³.

23. D. Renckhoff jallega li huwa kien ta dritt sempliċi għall-użu tar-ritratt lill-operaturi tal-portal *online* tar-rivista biss. Għaldaqstant, jemma li d-dehra tal-immaġini fuq is-sit internet tal-iskola tikser id-drittijiet tiegħu (ta' awtur) li jawtorizza r-riproduzzjoni u l-komunikazzjoni pubblika tal-imsemmi ritratt.

B. Il-proċedura quddiem il-qorti nazzjonali

24. It-talba ta' D. Renckhoff quddiem il-qorti tal-prim'istanza giet milqughha parzjalment, u l-Land gie kkundannat sabiex ineħhi r-ritratt, u jhallas EUR 300 flimkien mal-interessi.

25. Peress li s-sentenza mogħtija mill-qorti giet appellata miż-żewġ partijiet, il-qorti tal-appell irrifirmatha biss fis-sens li tipprojbixxi r-riproduzzjoni tar-ritratt sabiex jiddaħhal fuq l-internet. Skont din il-qorti, ir-rikorrent kien meġhun minn ingunzjoni kontra l-Land, skont l-Artikolu 97(1) tal-UrhG u minhabba r-responsabbiltà indiretta (Störerhaftung).

26. Din is-sentenza giet appellata quddiem il-Bundesgerichtshof (il-Qorti Federali tal-Ġustizzja) kemm mil-Land (li jinsisti fuq iċ-ċaħda totali tat-talba) kif ukoll minn D. Renckhoff (li jitlob li jintlaqgħu t-talbiet kollha tiegħu).

27. Il-qorti tar-rinviju tiddubita jekk l-ikkupjar tax-xogħol protett fuq kompjuter u li dan jittella' fuq is-sit internet tal-iskola jaqax taht il-kunċett ta' "komunikazzjoni lill-pubbliku", fis-sens mogħti lill-Artikolu 3(1) tad-Direttiva 2001/29 mill-ġurisprudenza tal-Qorti tal-Ġustizzja.

¹² Il-Land Nordrhein-Westfalen jeżerċita l-ispezzjoni skolastika fuq il-korporazzjoni municipali li minnha tiddependi l-iskola, li hija l-persuna li timpjega tal-ghalliem.

¹³ Waqt is-seduta, ir-rappreżentant ta' D. Renckhoff irrimarka li fl-"impressum" tar-rivista tal-ivvjagġar online kien hemm twissija dwar il-protezzjoni tad-drittijiet tal-awtur tal-kontenut tagħha. Madankollu, fil-fatti tad-digriet tar-rinviju ma kien hemm xejn rigward dan. Hija l-qorti tar-rinviju, fejn applikabbli, li għandha tevalwa dawn il-fatti.

28. Il-qorti tar-rinviju temmen li l-parti l-kbira tar-rekwiziti meħtieġa sabiex il-fatt inkwistjoni jiġi kklassifikat bħala “komunikazzjoni lill-pubbliku” huma sodisfatti. B’mod partikolari, rigward il-*komunikazzjoni*:

- il-pubblikazzjoni fuq is-sit internet ma timplikax kuntatt fiżiku u dirett bejn il-persuni li jeżegwixxu x-xogħol u l-pubbliku destinatarju¹⁴;
- lanqas ma saret b’mezz tekniku speċifiku differenti mill-ewwel tqegħid tar-ritratt fuq in-net; u
- billi offrew lill-utenti tas-sit internet tal-iskola aċċess għall-prezentazzjoni, bir-ritratt, li ma kienu ikollhom mingħajr l-intervent tagħhom, l-istudenta u l-għalliem tagħha aġixxew b’għarfien shiħ tal-konsegwenzi tal-aġir tagħhom¹⁵.

29. F’dak li jirrigwarda l-element l-ieħor, dak *pubbliku*, il-qorti tar-rinviju tibda billi taċċetta li “ma huwiex ċar jekk fiċ-ċirkustanzi attwali r-ritratt [...] kienu ikkomunikat lil pubbliku ġdid fuq is-sit internet tal-iskola, jiġifieri, lil pubbliku li ma ġiex ikkunsidrat mill-proprjetarju tad-drittijiet tal-awtur meta awtorizza l-komunikazzjoni inizjali tax-xogħol tiegħu lill-pubbliku”¹⁶.

30. Madankollu, l-evalwazzjoni finali tagħha hija li “ma jistax jiġi kkunsidrat li l-proprjetarju tad-drittijiet tal-awtur li jagħti l-kunsens tiegħu għall-inseriment tax-xogħol tiegħu f’sit internet aċċessibbli liberament ma jaħsibx biss, bħala pubbliku, fl-utenti tal-Internet li jżuru dan is-sit internet direttament jew permezz ta’ link imqiegħed f’sit Internet ieħor, iżda wkoll fl-utenti tal-internet li jżuru siti internet oħrajn li jkun inserit fuqhom ix-xogħol tiegħu mingħajr il-kunsens tiegħu. Għalhekk, fl-opinjoni ta’ din il-Qorti dawn l-utenti tal-internet imsemmija l-aħħar huma pubbliku ġdid fis-sens tal-ġurisprudenza tal-Qorti tal-Ġustizzja”.

31. Hija tqis, ukoll, li n-nuqqas ta’ kunsens mill-proprjetarju tad-drittijiet tal-awtur fuq il-kopja tar-ritratt fuq is-server tal-iskola u l-pubblikazzjoni sussegwenti tiegħu fuq l-internet jiddistingwi din il-kawża minn dawk li fihom intużaw hyperlinks jew “framing”¹⁷. Għalhekk, id-drittijiet tal-awtur tal-Artikolu 17(2) tal-Karta tad-Drittijiet Fundamentali tal-Unjoni Ewropea (iktar ‘il quddiem il-“Karta”) jipprevalu fuq id-dritt tal-utenti għal-libertà tal-espressjoni u informazzjoni fl-Artikolu 11 tagħha.

32. Jissemma wkoll ir-rwol inevitabli tal-utent fil-komunikazzjoni, meta jinkorpora u jzomm ix-xogħol fuq is-sit internet tiegħu stess, billi jiddeciedi li jqiegħed ix-xogħol għad-dispożizzjoni tal-pubbliku u għal kemm żmien, kontra d-dritt ta’ riproduzzjoni tal-awtur. Għall-kuntrarju, fil-każ ta’ hyperlink li jirreferi għal sit tal-internet, il-link isir mingħajr skop minħabba li jitneħħa x-xogħol mis-sit originali.

33. Fl-aħħar nett, hija temmen li l-użu tar-ritratt permezz tat-tqegħid tiegħu fuq is-sit internet tal-iskola mingħajr skop ta’ lukru huwa inkonklussiv¹⁸.

14 B’riferiment għas-sentenza tal-24 ta’ Novembru 2011, *Circul Globus București*, (C-283/10, EU:C:2011:772), punti 35 u 36 u l-ġurisprudenza ċċitata.

15 Tirreferi, fost oħrajn, għas-sentenza tat-13 ta’ Frar 2014, *Svensson et* (C-466/12, EU:C:2014:76), punt 19 u l-ġurisprudenza ċċitata.

16 Issir riferiment, fost oħrajn, għas-sentenza tat-8 ta’ Settembru 2016, *GS Media*, (C-160/15, iktar ‘il quddiem, mingħajr distinzjoni, “sentenza GS Media” jew “kawża GS Media”, EU:C:2016:644), punt 37 u l-ġurisprudenza ċċitata. Il-qorti tinterpreta li, fi kwalunkwe każ, il-komunikazzjoni saret permezz ta’ teknika identika, u għalhekk għandu jiġi mistoqsi jekk il-komunikazzjoni sarixx lil dan il-pubbliku ġdid jew le, peress li dan l-aspett huwa sussidjarju għall-ewwel wiehed.

17 Skont is-sentenza *GS Media*, punti 31 u 45.

18 Fl-opinjoni tagħha, “għalkemm in-natura ta’ lukru tat-tqassim ta’ xogħol protett ma hiji irrilevanti sabiex dan it-tqassim jiġi kklassifikat bħala ‘komunikazzjoni lill-pubbliku’ jew le, b’mod partikolari, meta jiġi ddeterminat l-ammont ta’ kumpens possibbli għal dan it-tqassim (ara s-sentenza tal-4 ta’ Ottubru 2011, *Football Association Premier League et*, C-403/08 u C-429/08, EU:C:2011:631, punti 204 sa 206), mingħajr dubju lanqas ma hija essenzjali f’dan ir-rigward (ara s-sentenza [...] tal-31 ta’ Mejju 2016, *Reha Training*, C-117/15, EU:C:2016:379, punt 49, iżda wkoll is-[sentenza *GS Media*], punt 55”.

34. F'din is-sitwazzjoni, il-Bundesgerichtshof (il-Qorti Federali tal-Ġustizzja) iddeċidiet li tressaq it-talba għal deċiżjoni preliminari lill-Qorti tal-Ġustizzja kif ġej:

“L-inkluzjoni, f'sit internet aċċessibbli mill-pubbliku, ta' xogħol li huwa liberament disponibbli għall-utenti tal-internet kollha f'sit internet ieħor bl-awtorizzazzjoni tal-proprjetarju tad-drittijiet tal-awtur, tikkostitwixxi tqegħid għad-dispożizzjoni tal-pubbliku fis-sens tal-Artikolu 3(1) tad-Direttiva 2001/29, meta dan ix-xogħol l-ewwel jiġi kkopjat fuq server u sussegwentement, minn hemmhekk, jitniżżel fis-sit internet?”

III. Il-proċedura quddiem il-Qorti tal-Ġustizzja u t-talbiet tal-partijiet

A. Il-proċedura

35. Id-digriet tar-rinviju wasal fir-Registru tal-Qorti tal-Ġustizzja fil-31 ta' Marzu 2017.

36. Ġew sottomessi osservazzjonijiet bil-miktub mil-Land Nordrhein-Westfalen, il-Gvern Taljan u l-Kummissjoni.

37. Inzammet seduta fis-7 ta' Frar 2018, li għaliha attendew rappreżentanti tal-Land, ta' D. Renckhoff, tal-Gvern Taljan, tal-Gvern Franciż u tal-Kummissjoni.

38. Il-Qorti tal-Ġustizzja stiednet lill-partijiet sabiex, waqt is-seduta, iressqu l-kummenti tagħhom dwar l-impatt tas-sentenza GS Media, kif ukoll dwar l-interpretazzjoni tal-Artikolu 5(3)(a) tad-Direttiva 2001/29.

B. Sintesi tal-argumenti tal-partijiet

39. Għal-Land Nordrhein-Westfalen u għall-Gvern Taljan, f'din il-kawża ma saret ebda komunikazzjoni lill-pubbliku, minhabba li ma hemmx l-elementi meħtieġa mill-ġurisprudenza. B'mod partikolari, l-istudenta u l-għalliem tagħha ma aġixxewx deliberatament u b'għarfien shiħ tar-riperkussjonijiet tal-aġir tagħhom¹⁹. Barra minn hekk, peress li r-ritratt kien diġà disponibbli għall-utenti tal-internet fuq is-sit internet tar-rivista tal-ivvjaġġar, it-tqegħid tiegħu fuq is-sit internet tal-iskola ma offra ebda possibbiltà ta' aċċess (għar-ritratt) li ma kienx hemm diġà. Għalhekk, lanqas ma saret komunikazzjoni lil pubbliku *għid*, skont il-ġurisprudenza²⁰.

40. Il-Land jargumenta li, flimkien mal-Artikoli 17(2), dwar il-protezzjoni tal-proprjetà intellettuali, u 11, dwar il-libertà tal-espressjoni u informazzjoni, it-tnejn li huma fil-Karta, l-evalwazzjoni tal-interessi f'kunflitt għandha tqis id-dritt għall-edukazzjoni, stabbilit fl-Artikolu 14, li tahtu l-istudenta inkludiet ir-ritratt bħala illustrazzjoni tax-xogħol tagħha. Fl-opinjoni tiegħu, id-dritt li jinholqu portals jikkontribwixxi wkoll, bħal ma jagħmlu l-links, għat-thaddim tajjeb tal-internet, tal-inqas meta x-xogħlijiet diġà jkunu liberament disponibbli fuq in-net.

41. Fl-aħħar nett, il-Land ma jaqbilx mal-qorti tar-rinviju rigward ir-rwol li tagħti lill-utent. F'dan il-każ, ix-xogħol ġie sseparat mill-awtur tiegħu, li awtorizza l-pubblikazzjoni tiegħu, aċċessibbli għall-utenti kollha tal-internet, f'portal tal-internet amministrat minn terza persuna. B'dan il-mod, huwa ċeda volontarjament is-setgħa tiegħu ta' teħid ta' deċiżjoni dwar l-użu tar-ritratt. Barra minn

¹⁹ Għall-kuntrarju ta' dak stabbilit fis-sentenza GS Media, punt 35 u l-ġurisprudenza ċċitata.

²⁰ B'differenza mill-qorti tar-rinviju, il-Land jemmen li, f'dan il-każ, il-ġurisprudenza tal-Qorti tal-Ġustizzja dwar hyperlinks u “framing”, tapplika għal dan il-każ u jiċċita s-sentenzi GS Media, punt 52; u dik tat-13 ta' Frar 2014, Svensson *et* (C-466/12, EU:C:2014:76), punt 18; kif ukoll il-kawża tal-21 ta' Ottubru 2014, BestWater International (C-348/13, EU:C:2014:2315), punt 15.

hekk, ir-rinunzja tal-proprjetarju tax-xogħol li jippubblika referenza għad-drittijiet tal-awtur tiegħu timplika li huwa jikkonsenti li l-utent jifhem li x-xogħol ma kien protett minn ebda dritt speċjali. Fl-aħħar nett, huwa josserva li l-istudenta indikat is-sors tar-ritratt fix-xogħol tagħha u jenfasizza n-nuqqas ta' skop ta' lukru.

42. Il-Gvern Taljan isostni li x-xogħol ma kien protett minn ebda tip ta' aċċess ristrett fuq l-internet, u għalhekk kien aċċessibbli mingħajr limitazzjoni. L-istudenta u l-għalliem tagħha ma jistgħux ikunu mistennija li jkunu kompletament konxji tal-illegalità tal-azzjonijiet tagħhom, peress li dawn ma kinux illegali.

43. Għall-Gvern Taljan, għalhekk, hemm nuqqas ta' komunikazzjoni lil pubbliku "għdid" fis-sens tal-ġurisprudenza²¹ u t-teknika li użat l-istudenta ma kinitx differenti minn dik użata oriġinarjament. Fl-aħħar nett, huwa jiddikjara li l-awtorizzazzjoni inizjali kienet tinkludi l-aċċess għar-ritratt fir-rivista tal-ivvjaġġar online, mingħajr ma tillimitah għal ċerti kategoriji ta' utenti tal-internet.

44. Għall-kuntrarju, il-Kummissjoni tikkunsidra li l-pubblikazzjoni tar-ritratt fuq is-sit internet tal-iskola hija komunikazzjoni lill-pubbliku, peress li tissodisfa r-rekwiżiti stabbiliti mill-ġurisprudenza: a) giet trażmess xogħol protett²²; b) il-kunċett ta' komunikazzjoni għandu jiġi interpretat b'mod wiesa', li jinkludi kwalunkwe trażmissjoni irrispettivament mill-mezz jew proċess tekniku²³; c) il-mezz tekniku jista' jkun differenti²⁴ jew identiku²⁵; d) ma huwiex neċessarju li l-pubbliku li x-xogħol ikun tqiegħed għad-dispożizzjoni tiegħu effettivament jaċċedi għalih²⁶; u e) il-pubbliku huwa magħmul minn numru indeterminat iżda kunsiderevoli ta' destinatariji potenzjali u mhux minn grupp żgħir ta' persuni interessati²⁷.

45. Il-Kummissjoni, li fl-osservazzjonijiet bil-miktub tagħha ċaħdet l-applikazzjoni tal-ġurisprudenza dwar il-hyperlinks għal din il-kawża²⁸, fis-seduta orali pprezentat pożizzjoni ferm iktar sfumata. Hija ma insistiex fuq l-affermazzjoni tagħha li, fil-każijiet ta' direzzjoni mill-għdid permezz ta' hyperlinks, il-proprjetarju tad-drittijiet tal-awtur iżomm is-setgħa tiegħu ta' tqegħid għad-dispożizzjoni, bħala differenza rilevanti ma' dan il-każ. Minflok, hija kienet favur il-htieġa li, bhal fil-każ tas-sentenza GS Media, issir valutazzjoni individwalizzata tal-att ta' komunikazzjoni, li tqis aspetti relatati ma' għarfien shih tal-imġiba tal-istudenta, b'mod partikolari, il-fatt li setgħet tippreżumi li r-ritratt kien liberament disponibbli għall-pubbliku.

46. Bħall-Gvern Taljan, il-Kummissjoni tiġbed l-attenzjoni għall-possibbli applikazzjoni għall-każ inkwistjoni tal-eċċezzjoni tal-Artikolu 5(3)(a) tad-Direttiva 2001/29, li r-Repubblika Federali tal-Ġermanja introduċiet fl-Artikolu 52 tal-UrhG²⁹.

47. Waqt is-seduta, D. Renckhoff iddefenda l-inapplicabbiltà għal din il-kawża tal-kriterji tas-sentenza GS Media. L-inseriment tar-ritratt fuq is-sit internet tal-iskola ma kellux il-kunsens tal-awtur, li kien imċaħħad mid-dritt tiegħu li jikkontrolla l-użu tax-xogħol tiegħu. Barra minn hekk, l-utent tal-internet li jżur dan is-sit huwa differenti minn dak tar-rivista tal-ivvjaġġar online.

21 Huwa jiċċita, b'mod partikolari, is-sentenzi tas-26 ta' April 2017, Stichting Brein (C-527/15, EU:C:2017:300), punt 31 u l-ġurisprudenza msemmija hemm; u tal-14 ta' Ġunju 2017, Stichting Brein (C-610/15, iktar 'il quddiem, "sentenza Stichting Brein II", EU:C:2017:456), punti 31 u 44.

22 B'riferiment għas-sentenza tal-31 ta' Mejju 2016, Reha Training (C-117/15, EU:C:2016:379), punt 38.

23 Hija tinwoka s-sentenza tal-4 ta' Ottubru 2011, Football Association Premier League *et* (C-403/08 u C-429/08, EU:C:2011:631), punt 193.

24 Sentenza tas-7 ta' Marzu 2013, ITV Broadcasting *et* (C-607/11, EU:C:2013:147), punt 26.

25 Kawża tal-21 ta' Ottubru 2014, BestWater International (C-348/13, EU:C:2014:2315), punt 15.

26 Sentenza tat-13 ta' Frar 2014, Svensson *et* (C-466/12, EU:C:2014:76), punt 19.

27 Sentenza tal-31 ta' Mejju 2016, Reha Training (C-117/15, EU:C:2016:379), punti 41 sa 44.

28 B'mod partikolari, is-sentenzi tat-13 ta' Frar 2014, Svensson *et* (C-466/12, EU:C:2014:76), punt 26; u GS Media, punti 41 u 47 sa 51.

29 Hija tirreferi għas-sentenza tal-11 ta' Settembru 2014, Eugen Ulmer (C-117/13, EU:C:2014:2196), punt 55.

48. D. Renckhoff jirrifjuta, bhall-Gvern Franciż, l-applikazzjoni tal-Artikolu 5(3)(a) tad-Direttiva 2001/29, peress li l-użu tar-ritratt ma kienx obligatorju jew meħtieġ u l-inklużjoni tiegħu fuq is-sit internet taċ-ċentru tat-tagħlim tmur lil hinn mill-kuntest strettament skolastiku. Il-Gvern Franciż iżid li dan l-aġir imur kontra l-paragrafu 5 tal-istess artikolu, minhabba n-natura tiegħu ta' sfruttament sproporzjonat tax-xogħol.

49. Barra minn hekk, skont il-Gvern Franciż, din il-kawza tikkoncerna, fuq kollox, id-dritt ta' riproduzzjoni, ta' kopja tal-immagni fuq is-server tal-iskola (Artikolu 2 tad-Direttiva 2001/29), u, b'mod sussidjarju biss, il-komunikazzjoni lill-pubbliku. L-applikazzjoni tal-ipoteżijiet tas-sentenza tal-GS Media tmur kontra l-iskop li jiġi żgurat livell għoli ta' protezzjoni tad-drittijiet tal-awtur.

IV. Analizi tad-domanda preliminari

A. Osservazzjonijiet preliminari u approċċ

50. Fit-termini li hija fformulata fihom, id-domanda tal-qorti tar-rinviju hija limitata għall-eżaminazzjoni tal-elementi li jikkostitwixxu *komunikazzjoni lill-pubbliku*, kif ġew definiti fil-ġurisprudenza tal-Qorti tal-Ġustizzja³⁰. Barra minn hekk, mill-kunsiderazzjonijiet magħmulin minn din il-qorti jista' jiġi dedott li, fir-realtà, hija għandha dubji biss dwar jekk ir-ritratt tqegħidx għad-dispożizzjoni ta' pubbliku *ġdid*, fis-sens tal-ġurisprudenza msemmija³¹.

51. B'mod partikolari, id-domanda lill-Qorti tal-Ġustizzja ma tikkoncernax l-azzjoni ta' kkuppar tar-ritratt fuq il-kompjuter, jew fuq is-server, tal-iskola u l-possibbiltà li jaqa' taħt l-Artikolu 2 tad-Direttiva 2001/29. Minhabba li l-limitat id-domanda tagħha b'dan il-mod, naħseb li l-qorti, korrettament, għandha vizjoni unitarja tal-aġir inkwistjoni, qabel ma taqsmu f'żewġ kunċetti (ir-riproduzzjoni u l-komunikazzjoni lill-pubbliku) relatati.

52. Madankollu, minhabba r-rilevanza tal-każ għall-hajja ta' kuljum ta' miljuni ta' tfal tal-iskola fl-Ewropa, naħseb li għandhom jiġu analizzati fatturi utli oħra sabiex tingħata risposta għad-domanda preliminari. Għalhekk nipproponi li tintuża din l-iskema: a) fl-ewwel lok, ser neżamina r-referenza tal-Kummissjoni għall-klassifikazzjoni tar-ritratt ta' Cordoba bħala *xogħol protett*³²; b) fit-tieni lok, ser neżamina l-karatteristiċi ta' "komunikazzjoni lill-pubbliku", kif iddeterminat mill-Qorti tal-Ġustizzja, sabiex tiġi spjegata l-possibbli applikazzjoni tagħha għal din il-kawża; u c) ser nistudja, finalment, l-eċċezzjoni pprovduta fl-Artikolu 5(3)(a) tad-Direttiva 2001/29, għal meta jintuża xogħol protett għal finijiet purament edukazzjonali.

B. Fuq il-protezzjoni tas-“sempliċi ritratti”

53. Skont il-Kummissjoni, il-partijiet fit-tilwima nazzjonali jaqblu li r-ritratt inkwistjoni jissodisfa r-rekwiziti tal-ġurisprudenza Painer³³. Bis-saħħa ta' din is-sentenza, ritratt fotografiku jista' jkun protett mid-drittijiet tal-awtur jekk “ikun kreazzjoni intellettuali tal-awtur li tirrifletti l-personalità ta' dan tal-aħħar u li hija mmanifestata bl-għażla ħielsa u kreattiva tiegħu waqt il-ħolqien ta' dawn ir-ritratti”³⁴.

30 Ara l-elementi prinċipali milhuqa minn din il-ġurisprudenza fis-sentenza Stichting Brein II, punti 19 sa 34.

31 *Ibidem*, punt 28. Il-qorti tar-rinviju, fil-punt 38 tad-digriet tar-rinviju, titlaq mill-punt li r-ritratt imqiegħed fuq l-internet fil-kuntest tax-xogħol tal-istudenta huwa offrut lil pubbliku ġdid.

32 Punt 4 tal-osservazzjonijiet tagħha.

33 Sentenza tal-1 ta' Diċembru 2011 (C-145/10, EU:C:2011:798).

34 *Ibidem*, punt 99.

54. Jidhirli dubjuż, madankollu, li sempliċi ritratt tal-belt ta' Cordoba, bil-pont Ruman fuq quddiem, jaqa' taht dawk ir-rekwiziti msemmin fis-sentenza Painer (u dan mingħajr l-intenzjoni li jiġu mnaqqsa l-kwalitajiet tiegħu). F'dak il-każ ġie ċċarat jekk, sabiex jiġi ppubblikat identikit magħmul mir-ritratt ta' persuna, magħmul minn E. M. Painer, l-edituri tal-istampa konvenuti kellhomx bżonn l-awtorizzazzjoni tal-awtur, "peress li l-portata tal-protezzjoni mogħtija lil tali ritratt kienet ristretta, jew anki ineżistenti, minħabba l-possibiltajiet ta' kreazzjoni limitati li dan it-tip ta' ritratt jippermetti"³⁵.

55. Skont l-Artikolu 6 tad-Direttiva 93/98³⁶, il-Qorti tal-Ġustizzja pprovdiet il-kriterji meħtieġa sabiex ir-ritratt tal-kawża Painer ikollu l-itwal protezzjoni (sebgħin sena *post mortem auctoris*) ta' din id-Direttiva.

56. Izda l-fatt li s-"semplici ritratti" ma jissodisfawx ir-rekwiziti tal-kreattività dedotti mid-Direttiva 93/98 ma jfissirx li ma jgawdux il-protezzjoni inerenti fid-drittijiet tal-awtur. Dan għaliex l-imsemmi Artikolu 6 jagħti l-protezzjoni, taht il-leġiżlazzjoni nazzjonali, lir-"ritratti oħra".

57. Madankollu, skont id-digriet tar-rinviju, l-Artikolu 72(1) u (2), tal-UrhG jiproteġi r-ritratti (Lichtbilder) billi japplika għalihom id-dispożizzjonijiet li jiproteġu x-"xogħlijiet fotografici" (Lichtbildwerke). Għaldaqstant, huwa irrilevanti jekk l-immagni ta' Cordoba meħuda minn D. Renckhoff kellhiex jew le l-attributi mitluba għal xogħlijiet fotografici skont it-tifsira tal-Konvenzjoni ta' Berna u tad-Direttiva 93/98, peress li, skont il-liġi Ġermaniża, ir-ritratti kollha jgawdu l-protezzjoni tal-UrhG³⁷.

58. Għalkemm dan il-fattur seta' kien importanti għar-riżultat tal-kawża, kieku din kienet qegħda tiżvolġi quddiem il-qrati ta' Stat Membru li ma jiproteġix is-sempliċi ritratti, fil-Ġermanja din il-protezzjoni tingħata. Għaldaqstant, l-attenzjoni ma tistax tiġi ddevjata lejn il-kwalità artistika u kreattiva tar-ritratt ta' D. Renckhoff. B'hekk, is-silenzju tal-qorti tar-rinviju f'dan ir-rigward jinftiehem aħjar.

C. Fuq il-kunċett ta' "komunikazzjoni lill-pubbliku"

59. Il-ġurisprudenza tal-Qorti tal-Ġustizzja żviluppat sensiela ta' kriterji interpretattivi³⁸ dwar iż-żewġ komponenti ta' dan il-kunċett ("att ta' komunikazzjoni" u "pubbliku" destinatariju). Dawn ser neżaminahom iktar 'il quddiem, filwaqt li nagħmel enfasi fuq dawk li jistgħu jkunu iktar kontroversjali fir-rigward tal-fatti tal-kawża prinċipali.

1. Att ta' komunikazzjoni

60. L-ebda waħda mill-partijiet ma tiddiskuti verament (la fil-kawża quddiem il-qrati nazzjonali u lanqas f'din it-talba għal deċiżjoni preliminari) jekk, permezz tat-tqegħid fuq il-portal tal-Gesamtschule Waltrop tax-xogħol skolastiku, li kien jinkludi r-ritratt ta' Cordoba, sarx trażmissjoni ta' xogħol protett, irrispettivament mit-teknika uzata³⁹, lil pubbliku li ma kienx preżenti fil-post minn fejn originat il-komunikazzjoni.

³⁵ *Ibidem*, punt 85.

³⁶ Skont dan l-artikolu, "Fotografiji li huma oriġinali fis-sens li huma l-holqien intellettuali ta' l-awtur innifsu għandhom ikunu protetti skond l-Artikolu 1. L-ebda kriterji oħra m'għandhom ikunu applikati biex jistabbilixxu l-eligibilità tagħhom għall-protezzjoni. L-Istati Membri jistgħu jipprovdju għall-protezzjoni ta' fotografiji oħra".

³⁷ Id-differenza, għal skopijiet prattiċi, tinsab, kif ġie ċċarat fis-seduta, fil-perijodu ta' protezzjoni: għax-xogħlijiet fotografici huwa ta' sebgħin sena *post mortem auctoris* (Artikolu 64 tal-UrhG), filwaqt li għas-sempliċi ritratti l-perijodu jonqos għal hamsin sena mill-ewwel pubblikazzjoni tagħhom (Artikolu 72(3) tal-UrhG).

³⁸ Ara d-dikjarazzjoni tagħha f'Stichting Brein II, punti 19 sa 29.

³⁹ Sentenza tad-29 ta' Novembru 2017, VCAST (C-265/16, EU:C:2017:913), punt 42 u l-ġurisprudenza ċċitata.

61. Kif iddikjarat il-qorti tar-rinviju, li naqbel mal-opinjoni tagħha dwar dan il-punt, “il-komunikazzjoni tar-ritratt fuq is-sit internet tal-iskola ma timplikax kuntatt fiżiku dirett bejn il-persuni li jinterpretaw jew iwettqu x-xogħol u l-pubbliku li jirċievi din il-komunikazzjoni. Għaldaqstant, [...] tali komunikazzjoni taqa’ fil-kamp ta’ applikazzjoni tal-Artikolu 3(1) tad-Direttiva 2001/29”. Il-persuni li jiffurmaw dan il-pubbliku kellhom, għalhekk, aċċess għax-xogħol, irrispettivament jekk użawx din il-possibbiltà⁴⁰.

a) Ir-rwol tal-utent u elementi suġġettivi

62. L-ewwel kriterju ġurisprudenzjali sabiex tiġi ddeterminata l-eżistenza ta’ att ta’ komunikazzjoni jirrigwarda “ir-rwol indispensabbli tal-utent u n-natura volontarja tal-intervent tiegħu”⁴¹. Dan il-kriterju⁴² jinkludi kemm *fatturi suġġettivi* tal-imġiba tal-persuna li tagħmel trażmissjoni (li hija meħtieġa li tintervjeni b’għarfien sħiħ tal-konsegwenzi tal-azzjonijiet tagħha), kif ukoll *ċirkustanzi oġġettivi*, peress li l-azzjoni għandha tagħti aċċess għal xogħol protett (b’tali mod li, fin-nuqqas ta’ intervent bħal dan, il-“klijenti” ma jkunux jistgħu jgawdu x-xogħol divulgat jew ikunu jistgħu jagħmlu dan biss b’diffikultà)⁴³.

63. Il-Qorti tal-Ġustizzja ezaminat, f’ċerti okkażjonijiet, ir-“rwol tal-utent” minn perspettiva purament oġġettiva, jiġifieri, tiżgura biss li, fin-nuqqas ta’ tali intervent mill-utenti, il-pubbliku l-ġdid ma kienx ikollu aċċess sabiex jgawdi x-xogħol divulgat⁴⁴.

64. Madankollu, is-sentenza GS Media rreferiet għal ċerti elementi suġġettivi li kkunsidrat adegwati sabiex jiġi ddeterminat jekk, fl-evalwazzjoni individwalizzata tal-att ta’ komunikazzjoni, ġiex sodisfatt ir-rekwiżit tar-“rwol indispensabbli tal-utent u [ta]n-natura volontarja tal-intervent tiegħu”. Għalhekk, għandha ssir referenza għalihom f’dan l-istadju tal-analizi.

65. Il-qorti tar-rinviju tipprovdi, minn din il-perspettiva, li l-istudenta u l-għalliem tagħha aġixxew b’għarfien sħiħ tal-konsegwenzi li jirriżultaw mill-aġir tagħhom, minhabba li riedu jagħtu aċċess għall-prezentazzjoni, inkluż ir-ritratt, lill-utenti tas-sit internet tal-iskola, li mingħajr l-intervent tagħhom ma kienx ikollhom tali aċċess⁴⁵.

66. Madankollu, dan l-approċċ ma jidholx fil-fond biżżejjed fl-istudju tal-aġir allegatament dannuż tad-drittijiet tal-awtur. B’mod partikolari, ma jivvalutax kif xieraq: a) in-natura aċċessorja tar-ritratt, bħala parti mix-xogħol skolastiku; b) l-aċċessibbiltà “universal” għal din l-immaġni, li kienet ġiet *imtella’* fin-net bil-kunsens tal-awtur tagħha, sabiex kwalunkwe utent tal-internet ikun jista’ jaraha; u c) il-kuntest skolastiku li fiha saret it-trażmissjoni, mingħajr “klijenti” jew skop ta’ lukru. Wiehed għandu jinvestiga kull wiehed minn dawn it-tliet fatturi.

1) In-natura aċċessorja tax-xogħol rigward il-ħidma tal-istudent

67. Għalkemm jista’ jkun ovvju, meta l-istudenta u l-għalliem tagħha inkorporaw xogħol fis-sit internet tal-iskola Ġermaniża għas-suġġett tal-lingwa Spanjola, l-intenzjoni tagħhom ma kinitx direttament li jipubblikaw ir-ritratt bħala tali, iżda li jqiegħdu x-xogħol kollu, li l-immaġni inkwistjoni ta’ Cordoba hija parti minnu.

40 Kundizzjonijiet ta’ applikazzjoni tal-Artikolu 3(1) tad-Direttiva 2001/29, skont is-sentenza tas-26 ta’ April 2017, Stichting Brein (C-527/15, EU:C:2017:300), punti 35 u 36.

41 Sentenza GS Media, punt 35.

42 L-origini tiegħu tista’ tiġi rrintraċċata fil-Gwida dwar il-Konvenzjoni ta’ Berna sabiex jiġi stabbilit b’liema mod l-intervent tat-trażmettitur ta’ xogħol lil pubbliku kien rilevanti li l-awtur ma kienx inizjalment kkunsidra.

43 Sentenza Stichting Brein II, punt 26.

44 Sentenza tal-31 ta’ Mejju 2016, Reha Training (C-117/15, EU:C:2016:379), punti 45 u 46, fejn ma saritx analiżi separata tal-elementi suġġettivi, li jidhru li huma indissolubbilment assoċjati mal-għanijiet.

45 Ara l-punt 24 tad-digriet tar-rinviju.

68. B'dan il-mod, għalhekk, huma jaspiraw li juru x-xogħol tagħhom lill-pubbliku interessat fit-tagħlim tal-Ispanjol fl-ambitu (neċessarjament imnaqqas) tal-iskola jew tal-familji, il-kollegi u l-ħbieb tagħhom fl-ambjent tagħhom. Għaldaqstant, ma nħossx li hemm xi għan li l-viżjoni tar-ritratt f'Cordoba tiġi estiża lil hinn mill-inseriment tar-ritratt fil-portal tar-rivista tal-ivvjaġġar (li r-riċevituri potenzjali tagħha x'aktarx huma ħafna iktar mill-viżitaturi li jkollha pagna skolastika modesta).

2) Awtorizzazzjoni tal-proprjetarju tax-xogħol

69. It-tqegħid tar-ritratt fuq is-sit internet tal-iskola, ċertament, jinvolvi pubblikazzjoni *mingħajr* il-kunsens tal-proprjetarju. Anki mingħajr ma jiġu eżaminati l-elementi kumplimentari ta' dan l-aġir, jista' jiġi dedott li jintlaħaq l-ewwel rekwiżit sabiex ikun hemm ksur tad-drittijiet tal-awtur⁴⁶.

70. B'differenza minn dak li ġara fil-kawża GS Media, hawnhekk ma huwiex rilevanti jekk l-awturi tal-aġir ikkontestat (l-istudenta u l-għalliem tagħha) kinux jafu dwar l-illegalità tal-pubblikazzjoni tax-xogħol fuq l-internet minn terza persuna. Ngħid li ma huwiex rilevanti, minhabba li r-ritratt meħud minn D. Renckhoff deher fin-net legalment, jiġifieri, *bl*-awtorizzazzjoni tiegħu. Id-domanda xierqa, hawnhekk, hija jekk kienx meħtieġ li jkunu jafu li, sabiex jirriproduċu l-immagini fuq is-sit internet tal-iskola tagħhom, kellhom b'zonn b'mod inevitabbli l-kunsens tal-fotografu. Jekk dan huwa l-każ, wieħed jista' jassumi li kienu jifhmu l-konsegwenzi tal-aġir tagħhom.

71. Il-Qorti tal-Ġustizzja ddikjarat li, “b'mod partikolari għal individwi”, jista' jkun diffiċli li jiġi vverifikat jekk il-proprjetarji tad-drittijiet fuq ix-xogħlijiet li jittellgħu fin-net ikunux taw il-kunsens tagħhom għall-pubblikazzjoni tagħhom fis-siti rispettivi⁴⁷.

72. Għalkemm iċ-ċirkustanzi ta' dan il-każ, kif spjegajt, huma differenti minn dawk tal-kawża GS Media (li kienet tikkonċerna hyperlinks li kienu jirrinvijaw għal xogħlijiet protetti, liberament disponibbli fuq sit internet l-ieħor mingħajr l-awtorizzazzjoni tal-proprjetarju tad-drittijiet tal-awtur), naħseb li r-raġunamenti li saru f'dik is-sentenza dwar il-komponent sugġettiv tal-aġir ta' persuni mingħajr skop ta' lukru⁴⁸ jistgħu jiġu estiżi, *mutatis mutandis*, għal dan ir-rinviju preliminari⁴⁹.

73. Minn dawn l-argumenti, tnejn huma notevoli, għall-każ tagħna hawnhekk:

- Dak fejn jiġi indikat li persuna mingħajr skop ta' lukru, anki meta tqiegħed xogħol protett għad-disponibbiltà tal-pubbliku, billi tagħti aċċess dirett għalih lil utenti oħra tal-internet, “ma tintervjenix, bħala regola generali, b'kuxjenza sħiħa tal-konsegwenzi tal-aġir tagħha sabiex tagħti lil klijenti aċċess għal xogħol illegalment ippubblikat fuq l-internet”.
- Dak li jenfasizza l-importanza li dan ix-xogħol kien “diġà disponibbli mingħajr ebda restrizzjoni ta' aċċess fuq is-sit tal-internet li għalih il-hyperlink jippermetti li jsir aċċess”, jiġifieri, f'sitwazzjoni fejn “l-utenti tal-internet kollha seta', bħala regola, jkollhom aċċess għalih anki fl-assenza ta' tali intervent”⁵⁰.

46 Sentenza tas-16 ta' Novembru 2016, Soulier u Doke (C-301/15, EU:C:2016:878), punt 34.

47 Sentenza GS Media, punt 46.

48 Għalkemm se nittratta l-eżistenza tal-għan ta' lukru iktar 'il quddiem, għandu jiġi enfasizzat minn issa.

49 It-teorija kontra l-estrapolazzjoni tipprovdi li l-ġurisprudenza GS Media tirreferi biss għal dawk il-links li jirreferu lura lejn sit internet fejn ikun diġà jinstab ix-xogħol, filwaqt li hawn l-immagini hija mtella' fuq is-sit tagħhom stess, filwaqt li jagħmluha aċċessibbli direttament għal terzi persuni. Naħseb, madankollu, li din id-disparità ma hijiex rilevanti sabiex jiġu evalwati l-komponenti sugġettivi u ċ-ċirkustanzi l-oħra tal-aġir ikkontestat fis-sentenza GS Media. Dan ġie rikonoxxut mill-Kummissjoni waqt is-seduta.

50 Sentenza GS Media, punt 48.

74. Jekk ikun hemm il-fatturi li jirreferu għalihom dawn iż-żewġ argumenti, jista' jiġi dedott, f'ċirkustanzi bħal dawk ta' dan il-każ, li hemm nuqqas ta' att ta' komunikazzjoni lill-pubbliku. Dan l-effett ma jirriżultax, madankollu: a) meta l-proprjetarji tad-drittijiet tal-awtur javżaw li x-xogħol li jingħata aċċess għalih huwa "ippubblikat illegalment fuq l-internet"⁵¹; jew b) meta, fejn jiġi ffaċilitat l-aċċess għal dan ix-xogħol, dan isir b'tali mod li l-utenti tas-sit internet li jinsab fih ikunu jistgħu "jemitaw miżuri ta' restrizzjoni meħhuda mis-sit fejn jinsab ix-xogħol protett"⁵². Lanqas ma jidhrol fis-seħħ dan l-effett meta l-awtur ikun avża lil min jipprova jipubblika r-ritratt tiegħu fuq in-network li huwa ma jawtorizzax dan.

75. Jekk napplikaw din il-gwida għall-kawża inkwistjoni, jiġi osservat li:

- Ma sar ebda riferiment għall-awtur tar-ritratt fuq il-paġna speċifika tar-rivista tal-ivvjaġġar li kien jidher fuqha⁵³. Għalhekk, b'mod legittimu, wiehed jista' jahseb li kienet sempliċi immaġni tal-belt ta' Cordoba użata bħala reklam turistiku u ma għandux il-protezzjoni dovuta tax-xogħlijiet protetti.
- Ir-ritratt kien faċilment aċċessibbli (peress li ma kien akkumpanjat minn ebda tip ta' restrizzjoni jew twissija)⁵⁴ fuq dan is-sit internet. Dan il-punt jikkontribwixxi, flimkien ma' dak ta' qablu, sabiex l-istudenta u l-għalliem tagħha setgħu jippresupponu, għal darb'oħra b'mod legittimu, mingħajr bżonn ta' riċerka ulterjuri, li r-ritratt kien liberament disponibbli għall-pubbliku.

76. Ma naħsibx li dan id-diskors iwassal, kif isostni l-Land, għall-idea li l-awtur abbanduna d-drittijiet tal-awtur tiegħu u lanqas sabiex jissuggerixxi li x-xogħol kien jinsab fid-dominju pubbliku.

77. Madankollu, jista' wiehed jahseb li l-awtur tar-ritratt ta kunsens impliċitu sabiex jintuża minn terzi persuni?⁵⁵ Lanqas ma jidher li huwa indispensabbli li wiehed jasal għal dan ir-riżultat, meta, fil-fehma tiegħi, huwa possibbli li, permezz tat-teknika tas-suppożizzjonijiet, li wiehed jorbtu (simili fir-riżultat tiegħu) mal-aġir tal-fotografu li jawtorizza, fit-termini msemmijin hawn fuq, mad-divulgazzjoni tax-xogħol tiegħu fuq l-internet.

78. Il-kondiviżjoni tar-responsabbiltajiet bejn utent *normali* tal-internet, li ma għandux interess professjonali, u l-proprjetarju tad-drittijiet tal-awtur, ma tistax twassal, sistematikament u b'mod generalizzat, sabiex dan tal-ewwel jintalab li jkun iktar diliġenti minn dan tal-aħħar⁵⁶, f'dak li jirrigwarda l-protezzjoni tad-drittijiet tal-awtur⁵⁷. B'mod speċifiku, ma naħsibx li huwa loġiku li l-utent b'dawk il-karatteristiċi jkollu l-oneru li jirriċerka jekk l-immaġni li, mingħajr restrizzjonijiet jew twissijiet, jinstabu fuq l-internet humiex protetti minn drittijiet tal-awtur, meta jkun irid jużahom għal skopijiet bħal dawk relatati mat-tagħlim. F'dawn iċ-ċirkustanzi, dan l-utent jista' *jippreżumi* li l-awtur ma joġġezzjonax għall-użu ristrett ta' dawn l-immaġni, għal skopijiet ta' tagħlim.

51 *Ibidem*, punt 49.

52 *Ibidem*, punt 50.

53 Nirreferi għan-nota ta' qiegħ il-paġna 13, ta' dawn il-konkluzjonijiet.

54 Il-proprjetarju tiegħu seta' ha miżuri sabiex jipprevjeni li r-ritratt jiġi kkuppat, billi juża kwalunkwe metodu tekniku ta' sigurtà eżistenti.

55 Is-sentenza tas-16 ta' Novembru 2016, Soulier u Doke (C-301/15; EU:C:2016:878), punt 35, tippermetti l-possibbiltà ta' kunsens impliċitu. Madankollu, titlaq mill-fatt li l-utent li jixtieq juża xogħol jaf jew jista' jkun jaf min huwa l-awtur u, għalhekk, tippreskrivi l-obbligu tiegħu li jinformah b'mod effettiv u minn qabel, li ma jsehhx f'dan il-każ. Ara l-punti 38 u 39 ta' dik is-sentenza.

56 Kien hemm tendenza lejn eċċess fl-attitudni flessibbli tal-proprjetarju tad-drittijiet tal-awtur, li jista' jinjora dan billi juża protezzjoni sproporzjonata. Din l-attitudni tikkontribwixxi, barra minn hekk, għal zieda potenzjali fil-kunflitti mal-utenti li għandhom fiduċja (u jixtiequ jemmnu) fit-trasparenza u fl-aċċessibilità libera għall-informazzjoni eżistenti fin-net. Il-proprjetarju tad-dritt għalhekk jehtieg li jkollu ċertu diliġenza fil-protezzjoni tiegħu.

57 Ara argument b'saħħtu favur dan l-ibbilanċjar mill-ġdid f'Elkin-Koren, N., "Copyright in a Digital Ecosystem", Okediji, R.L. (ed.), *Copyright Law in an Age of Limitations and Exceptions*, Cambridge University press, New York, 2017, p. 132 *et seq.* b'mod partikolari p. 159.

79. Altrimenti, ikun ristrett l-użu ta' informazzjoni li n-net tippovdi f'ammonti kbar. Din ir-restrizzjoni tista' twassal għal detriment għal-libertajiet tal-espressjoni u tal-informazzjoni, stabbiliti fl-Artikolu 11 tal-Karta. F'dan il-każ, barra minn hekk, taffettwa b'mod negattiv id-dritt għall-edukazzjoni tal-Artikolu 14(1) tal-Karta.

3) *Nuqqas ta' skop ta' lukru u nuqqas ta' eżistenza ta' "klijenti"*

80. It-tielet fattur relatat mal-evalwazzjoni tal-aġir tal-istudenta u tal-għalliem tagħha huwa li l-azzjoni tagħhom kienet mingħajr skop ta' lukru⁵⁸. Għalkemm il-Bundesgerichtshof (il-Qorti Federali tal-Ġustizzja) ma tantx tattribwixxilu valur ermenewtiku⁵⁹, naħseb li għandu iktar rilevanza milli fil-fatt jingħatalu.

81. Il-Qorti tal-Ġustizzja għaqqdet l-eżistenza tal-iskop ta' lukru mal-preżunzjoni ta' aġir b'għarfien shiħ dwar in-natura protetta tax-xogħol u n-nuqqas ta' kunsens għall-pubblikazzjoni tiegħu fuq l-internet⁶⁰. Għalkemm ma tgħidx hekk esplicitament, hija temmen li, fil-każijiet ta' aġir mingħajr skop ta' lukru, għandu jiġi pprovat l-għarfien tan-natura illeċita tat-tqeghid tax-xogħol fuq l-internet, u għal din ir-raġuni għandhom jiġu ssodisfatti ċ-ċirkustanzi u l-elementi kollha ta' kull każ.

82. Fil-kawża prinċipali, kif spjegajt, in-nuqqas, fuq is-sit internet tar-rivista tal-ivvjaġġar, ta' kwalunkwe twissija jew restrizzjoni tal-użu tar-ritratt seta' wassal lill-istudenta biex taħseb li ma kien hemm xejn li jimpedixxi li din tużah fis-sit internet tal-iskola. Din il-preżunzjoni ma hijiex ekwivalenti għall-eżawriment tad-dritt, ipprojbit mill-Artikolu 3(3) tad-Direttiva 2001/29, u għalhekk tista' tiġi miċhuda mingħajr diffikultà. Hija tippermetti wkoll l-ibbilanċjar tad-drittijiet tal-awtur bil-"funzjonament tajjeb [...] kif ukoll [l]-iskambju ta' opinjonijiet u ta' informazzjoni f'dan in-network"⁶¹.

83. In-nuqqas ta' indikazzjonijiet ma jsaħħaħx, għall-kuntrarju, l-ipoteżi li studenta u l-għalliem tagħha kellhom għarfien shiħ tan-natura protetta tax-xogħol u tal-htieġa ta' awtorizzazzjoni mill-proprjetarju tad-drittijiet tal-awtur.

84. Barra minn hekk, il-ġurisprudenza tal-Qorti tal-Ġustizzja dwar din il-kwistjoni giet żviluppata f'ambitu kummerċjali, kif juri r-riferiment frekwenti għall-"klijenti". Huwa prezunt li kumpannija (jew professjonist) partikolari tippovdi lill-klijenti tagħha l-possibbiltà li jkollhom aċċess għal ċertu kontenut diġitali protett, irrISPettivament mill-kunsens tal-proprjetarju. Fil-kuntest skolastiku, għall-kuntrarju⁶², ma huwiex xieraq li dawk li jiksibu aċċess għar-ritratt permezz tax-xogħol imqiegħed fuq is-sit internet taċ-ċentru tat-tagħlim jiġu kkunsidrati bħala "klijenti", fis-sens kummerċjali tal-kelma.

85. Fil-qosor, dawn it-tliet fatturi flimkien (in-natura aċċessorja tal-immagna fir-rigward tar-rapport skolastiku, l-aċċess liberu tar-ritratt, mingħajr ebda riferiment għal restrizzjonijiet fuq l-użu tiegħu u n-nuqqas ta' aġir bi skop ta' lukru tal-istudenta u l-għalliem) iwassluni sabiex naħseb li, f'dan il-każ, ma saritx komunikazzjoni lill-pubbliku, fis-sens tal-ġurisprudenza tal-Qorti tal-Ġustizzja.

58 F'sentenzi riċenti tal-Qorti tal-Ġustizzja ġie kkunsidrat dan l-element sugġettiv; ara dawk tas-26 ta' April 2017, Stichting Brein (C-527/15, EU:C:2017:300), punt 49; u Stichting Brein II, punt 46.

59 Punt 39 tad-digriet tar-rinviju.

60 Sentenza GS Media, punt 51: "meta t-tqeghid ta' hyperlinks isir bi skop ta' lukru, jista' jkun mistenni mill-awtur ta' tali tqeghid li jwettaq il-verifiki neċessarji sabiex jiżgura li x-xogħol ikkonċernat ma huwiex ippubblikat illegalment fuq is-sit li jwasslu għalih l-imsemmija hyperlinks, b'mod li hemm lok li jiġi prezunt li dan it-tqeghid ikun sar b'kuxjenza shiħa tan-natura protetta tal-imsemmi xogħol u tal-assenza eventwali ta' awtorizzazzjoni ta' publikazzjoni fuq l-internet mid-detentur tad-drittijiet tal-awtur".

61 *Ibidem*, punt 45.

62 L-evalwazzjoni ta' dan il-kriterju tista' tkun differenti jekk l-iskola titlob li jsir hlas bi flus sabiex wiehed iżur is-sit internet li jagħti aċċess għax-xogħol li jinkorpora r-ritratt.

b) It-teknika użata

86. Fid-digriet tar-rinviju, jiġi analizzat, sussegwentement, jekk il-mezz tekniku użat mill-istudenta u l-ġhalliem tagħha sabiex itellgħu r-ritratt fis-sit internet tal-iskola kienx differenti minn dak użat għar-riproduzzjoni tar-ritratt fil-portal tar-rivista tal-ivvjaġġar, li l-awtur kien taħa permess sabiex tużah.

87. Kif inhuwa magħruf, it-trażmissjoni ta' xogħol b'mezzi tekniċi differenti mix-xandir oriġinali jassumi li dan ser jiġi divulgat ma' pubbliku *differenti*, filwaqt li l-użu tal-istess teknika timplika li għandu jkompli jiġi investigat jekk, verament, nistgħux nitkellmu dwar pubbliku *ġdid*⁶³.

88. Il-qorti tar-rinviju, il-Land u l-Gvern Taljan isostnu li t-teknika użata mill-istudenta kienet l-istess bħal dik użata mir-rivista tal-ivvjaġġar fuq is-sit internet tagħha. Il-Kummissjoni, li ma tikkontestax dan l-element identiku, fl-osservazzjonijiet bil-miktub tagħha kkontestat l-applikabbiltà tal-ġurisprudenza dwar il-hyperlinks għal dan il-każ, teorija li bidlet xi ffit matul is-seduta.

89. Fl-opinjoni tiegħi, kollox jindika li r-riproduzzjoni *precedenti* tal-immagni, bi kwalunkwe mezz (kemm jekk tinzamm kopja fuq stikka tal-memorja jew fuq il-kompjuter), u t-tniżżil sussegwenti tagħha f'xi portal tan-net jikkorrispondu għall-istess teknika użata mir-rivista tal-ivvjaġġar sabiex ittella' l-imsemmi ritratt fis-sit internet tagħha.

90. Il-fatt li din it-teknika hija applikata, f'dan il-każ, b'mod differenti minn dak użat bil-hyperlinks (li fir-rigward tagħhom l-azzjoni ssir biss fin-net), ma timplikax li jinbidlu l-kriterji sabiex tiġi eżaminata l-kundizzjoni relatata mal-“att ta' komunikazzjoni”. Għalhekk, għandu jiġi eżaminat jekk il-pubbliku li x-xogħol imqiegħed fis-sit internet tal-iskola kien immirat lejha jikkostitwixxix pubbliku *ġdid*⁶⁴.

2. Il-pubbliku destinatariju

a) De minimis?

91. L-eżaminazzjoni tal-“pubbliku” li hija mmirata għalih il-komunikazzjoni jibda, invarjabbilmment, mill-aspett *kwantitattiv*: għandu jiġi speċifikat, qabel kollox, jekk huwiex “numru indeterminat ta' destinatariju potenzjali, li jimplika numru ta' persuni pjuttost kunsiderevoli”; fit-tieni lok biss għandu jiġi vverifikat jekk huwiex pubbliku “*ġdid*”⁶⁵. Il-loġika ta' din il-ġurisprudenza hija li grupp żgħir ta' nies li jirċievu t-trażmissjoni ta' xogħol ma jistax jiġi kklassifikat legalment bħala “pubbliku”, skont it-tifsira tal-Artikolu 3(1) tad-Direttiva 2001/29.

92. Sabiex jiġi stabbilit jekk jinqabiżx il-limitu *de minimis*⁶⁶ għandu jitqies l-effett kumulattiv iġġenerat mit-tqegħid għad-dispożizzjoni tax-xogħlijiet, billi jiġi evalwat in-numru ta' nies li jkollhom aċċess għalih mhux biss simultanjament, iżda, ukoll suċċessivament⁶⁷.

63 Sentenza tad-29 ta' Novembru 2017, VCAST (C-265/16, EU:C:2017:913), punt 48 u l-ġurisprudenza ċċitata.

64 *Ibidem*, punt 50, b'mod kuntrarju.

65 Sentenzi tal-31 ta' Mejju 2016, Reha Training (C-117/15, EU:C:2016:379), punt 41; tad-29 ta' Novembru 2017, VCAST (C-265/16, EU:C:2017:913), punt 45; u Stichting Brein II, punt 41.

66 Kif stabbilit fis-sentenza tal-15 ta' Marzu 2012, SCF (C-135/10, EU:C:2012:140), punt 86.

67 *Ibidem*, punt 87.

93. Il-Qorti tal-Ġustizzja ddikjarat li l-komunikazzjoni fuq sit internet, mingħajr restrizzjonijiet ta' aċċess, tindirizza lill-grupp ta' utenti potenzjali (utenti tal-internet) ta' dan is-sit⁶⁸. Għaldaqstant, l-element *ogġettiv*, jiġifieri, il-mezz ta' trażmissjoni huwa essenzjali, pjuttost milli r-rieda *sugġettiva* ta' min jużah.

94. Ma hemm ebda evidenza li t-tqegħid tax-xogħol tal-istudenta fis-sit internet tal-iskola sar b'restrizzjonijiet ta' aċċess (pereżempju, limitat għall-għalliema, il-ġenituri tal-istudenti jew għall-istudenti). Għalhekk, jekk kwalunkwe utent tal-internet seta' jikkonsulta s-sit u jaċċedi għax-xogħol protett (ir-ritratt), it-trażmissjoni kienet kapaċi tilhaq grupp ta' nies *potenzjalment* numeruż, jiġifieri, "pubbliku" skont it-tifsira tal-Artikolu 3(1) tad-Direttiva 2001/29.

b) Dwar jekk il-pubbliku huwiex "gdid"

95. Dan il-kriterju jimplika li pubbliku jitqies bħala "gdid" biss jekk ikun pubbliku li lilu tkun saret it-trażmissjoni jkun differenti minn dak ikkunsidrat għat-trażmissjoni inizjali, jiġifieri, meta jista' jiġi deskritt bħala "ikbar"⁶⁹ minn dak oriġinarjament maħsub.

96. Sa fejn, f'din il-kawża, kemm il-pubblikazzjoni tar-ritratt mir-rivista tal-ivvjaġġar online, kif ukoll it-tluġh tiegħu fis-sit internet fil-kuntest tax-xogħol skolastiku, kienu disponibbli għal kull navigatur tal-internet, mingħajr restrizzjonijiet, peress li dan il-pubbliku, li għalih iż-żewġ siti internet offrew aċċess potenzjali, kien l-istess wiehed fiż-żewġ każijiet (il-komunità ta' utenti tal-internet).

97. Madankollu, il-qorti tar-rinviju għandha dubji dwar din il-konklużjoni minħabba li temmen li: a) meta l-utent idahhal u jzomm ix-xogħol fis-sit internet tiegħu stess, iwettaq rwol inevitabbli fil-komunikazzjoni; b) il-proprjetarju tad-drittijiet tal-awtur li jagħti l-kunsens tiegħu sabiex ix-xogħol tiegħu jidher fuq sit internet liberament aċċessibbli jahseb biss fil-pubbliku li jżur dan is-sit internet, direttament jew permezz ta' link; u c) jekk tiġi aċċettata l-ipoteżi opposta dan ifisser li jiġu eżawriti d-drittijiet tal-awtur, li huwa espressament ipprobit mill-Artikolu 3(3) tad-Direttiva 2001/29.

98. Ma naħsibx li dawn ir-riżervi jippermettu li l-pubbliku jiġi kklassifikat bħala "gdid" f'din il-kawża⁷⁰. Il-Qorti tal-Ġustizzja użat kriterji f'dan ir-rigward, li tapplika dejjem, kemm għat-trażmissjonijiet ta' xogħlijiet b'sinjali tar-radju u tat-televizjoni⁷¹, kif ukoll għat-trażmissjonijiet permezz ta' hyperlinks fin-net⁷², jiġifieri, irrISPettivament mill-mezz tekniku. Dan il-pubbliku jeżisti meta, minn naħa waħda, mingħajr l-intervent tal-utent ma jkunx jista' jgawdi x-xogħol u, min-naħa l-oħra, ma kienx ikkunsidrat meta ngħatat l-awtorizzazzjoni għat-tqegħid għad-dispożizzjoni oriġinali⁷³.

99. Fir-rigward tal-intervent tal-istudenta u tal-għalliem tagħha, diffiċli li wiehed jahseb li dawk li kellhom aċċess għall-portal tal-internet tal-iskola ma setgħux jagħmlu dan bl-istess mod (u mingħajr diffikultà kbira) billi jmorru fuq is-sit internet tar-rivista tal-ivvjaġġar, fejn gie ppubblikat oriġinarjament ir-ritratt ta' Cordoba. Il-pubbliku magħmul minn utenti ġenerali tal-internet huwa, għalhekk, l-istess wiehed meta jżur is-sit internet tar-rivista tal-ivvjaġġar u meta jżur il-portal tal-iskola.

100. Peress li l-immaġni tista' tinstab faċilment u legalment (jiġifieri, bil-kunsens tal-proprjetarju tad-drittijiet tal-awtur) mill-utenti tal-internet *kollha*, ma huwiex ċar kif l-intervent tal-istudenta u l-għalliem tagħha jista' jkun *deċiżiv* sabiex jiġi ffaċilitat l-aċċess lil ammont *ikbar* ta' persuni.

68 Sentenzi tad-29 ta' Novembru 2017, VCAST (C-265/16, EU:C:2017:913), punti 46 u 47; u tat-13 ta' Frar 2014, Svensson *et* (C-466/12, EU:C:2014:76), punt 22.

69 Agġettiv użat fil-Gwida għall-Konvenzjoni ta' Berna.

70 Forsi f'dan il-kuntest ahjar jintuża l-kunċett ta' "pubbliku supplimentari".

71 Sentenza tal-4 ta' Ottubru 2011, Football Association Premier League *et* (C-403/08 u C-429/08, EU:C:2011:631), punti 197 u 198.

72 Sentenza Stichting Brein II, punti 44 u 45.

73 Sentenza tal-31 ta' Mejju 2016, Reha Training (C-117/15, EU:C:2016:379), punt 60.

101. Il-logika tal-internet hija li, meta l-aċċess għall-immaġni mqiegħda fuq in-netwerk bil-kunsens tal-awtur tagħha jkun liberu u bla ħlas, mingħajr indikazzjonijiet jew avvizi għall-kuntrarju, ikun impossibbli li jiġu ssegmentati n-numru jew kategoriji tal-potenzjali viżitaturi, jew li jiġi pprovdut li xi persuni, u mhux oħrajn, igawdu tali aċċess.

102. Sa issa, jekk nillimitaw ruġna għall-ambitu tal-internet, li huwa dak rilevanti għal dan il-każ, l-element ta' pubbliku ġdid kien relatat, pjuttost, maċ-ċirkustanza li ċertu grupp ta' utenti ngħataw aċċess għal xogħol protett u setgħu jevitaw il-miżuri ta' restrizzjoni adottati fuq is-sit originali. F'din l-ipoteżi, ċertament ikun "pubbliku ġdid, li ma ttieħidx inkunsiderazzjoni mit-titolari tad-dritt tal-awtur meta huma awtorizzaw il-komunikazzjoni inizjali"⁷⁴

103. Barra minn hekk, f'dan il-każ, ma nkisret ebda miżura ta' protezzjoni (li ma teżistix) u lanqas ma ngħataw aċċess għal xogħol li kien jinstab fuq l-internet mingħajr l-awtorizzazzjoni tal-proprjetarju. In-nuqqas ta' dawn iż-żewġ elementi oġġettivi, flimkien mal-kontinwità sostanzjali fin-numru ta' viżitaturi possibbli taż-żewġ siti internet li kien fihom l-immaġni fotografika, irendu possibbli l-affermazzjoni li ma kienx hemm komunikazzjoni lil pubbliku ġdid, fis-sens diskuss hawn fuq.

104. Dan ir-riżultat, kif diġà pprovdajt, ma jimplikax li jkun hemm tip ta' *eżawriment* tad-drittijiet tal-awtur, għall-kuntrarju tal-Artikolu 3(3) tad-Direttiva 2001/29. Dan jirrappreżenta, pjuttost, il-konsegwenza logika tal-mod li bih il-proprjetarju tad-dritt fuq ir-ritratt ċeda l-użu tiegħu, filwaqt li kien jaf jew suppost kien jaf li n-nuqqas ta' kwalunkwe miżura ta' protezzjoni kontra l-ikkupjar tal-immaġni seta' jwassal lin-navigaturi tal-internet jaħsbu li kienet liberament disponibbli għall-pubbliku.

105. F'din l-ordni tal-affarijiet, ma nahsibx li jkun eċċessiv li jkun meħtieġ li professjonist, meta jippubblika xogħol fuq l-internet, waħdu jew permezz ta' terzi persuni, jiehu l-miżuri xierqa, anki ta' natura teknika, sabiex mill-inqas iħalli rekord tad-drittijiet tiegħu tal-awtur u tar-rieda tiegħu li jikkontrolla d-divulgazzjoni tax-xogħol tiegħu, filwaqt li jevita d-dehra kuntrarja.

106. Jiena nemmen ukoll li r-rekwiżit ta' din id-diligenza ma jnaqqasx il-livell għoli ta' protezzjoni dovuta lill-proprjetarji tad-drittijiet tal-immaġini (li jibqgħu intatti jekk jiżdiedu t-twissijiet meħtieġa) u jgħin sabiex jinżamm bilanċ bejniethom u bejn l-utenti tan-net, mingħajr ma titgħawweġ il-logika tal-internet.

107. Fl-aħħar nett, il-proprjetarju tad-dritt ma jitlifix il-kontroll tal-kopja tar-ritratt użata fuq is-sit internet tal-iskola, li jista' jordna t-tneħħija tiegħu minn fuqu, jekk jiddeciedi li qiegħed jikkawżalu dannu.

108. Fil-qosor, għal dawn ir-raġunijiet kollha, nemmen li r-risposta għad-domanda tal-Bundesgerichtshof (il-Qorti Federali tal-Ġustizzja) għandha tkun fin-negattiv.

D. Fuq l-eċċezzjoni tal-użu għal skopijiet edukattivi

109. Purament, ir-risposta li nissuggerixxi ma teħtieġx li jiġu użati l-eċċezzjonijiet possibbli għad-drittijiet tal-awtur, stabbiliti fl-Artikolu 5(3) tad-Direttiva 2001/29, u l-qorti tar-rinviju lanqas ma tistaqsi dwar dan.

⁷⁴ Sentenza tat-13 ta' Frar 2014, Svensson *et* (C-466/12, EU:C:2014:76), punt 31.

110. Huwa possibbli li s-silenzju ta' din il-qorti huwa minħabba li temmen li r-regola li biha l-leġislator Germaniż introduċa, fil-liġi nazzjonali tiegħu, dawk l-eċċezzjonijiet ma tippermettix li jiġi aċċettat każ bħal dan⁷⁵.

111. Madankollu, kemm sabiex nagħti preżentazzjoni kompluta kif ukoll f'każ li l-Qorti tal-Ġustizzja ma ssegwix il-proposta tiegħi, għandha tiġi analizzata l-applikazzjoni tal-Artikolu 5(3) tad-Direttiva 2001/29 għal dan il-każ, peress li, fis-sentenza li ser tagħti, tista' tagħti lill-qorti tar-rinviju preċiżazzjonijiet addizzjonali li jistgħu jkunu utli għaliha, lil hinn minn dawk strettament relatati mad-domanda tagħha, rigward l-interpretazzjoni ta' dispożizzjoni tad-dritt tal-Unjoni⁷⁶.

112. Skont l-Artikolu 5(3) tad-Direttiva 2001/29, l-Istati Membri jistgħu jipprovdu eċċezzjonijiet għad-drittijiet ta' riproduzzjoni, komunikazzjoni u tqegħid għad-dispożizzjoni tal-pubbliku. Fosthom insibu li l-użu tax-xogħlijiet protetti huwa biss għall-iskop ta' "illustrazzjoni għat-tagħlim"⁷⁷. Il-Gvern Taljan jiġbed l-attenzjoni għall-hteġa li tintuża, sussidjarjament, din l-eċċezzjoni u l-Kummissjoni tosserva li l-Germanja kienet ser tintroduċiha fl-Artikolu 52 tal-UrhG.

113. Sakemm ma inix sejjer żball, din hija l-ewwel darba li l-Qorti tal-Ġustizzja qiegħda taffaċċja l-eċċezzjoni tal-ittra (a). Għalkemm il-ġurisprudenza tagħha teħtieġ interpretazzjoni restrittiva tal-ambitu tal-eċċezzjonijiet u l-limitazzjonijiet, peress li jistgħu jaffettwaw id-dritt ta' proprjetà fuq il-kreazzjonijiet intellettuali⁷⁸, wiehed ma għandux jinsa li d-dritt għall-edukazzjoni huwa wkoll stabbilit fl-Artikolu 14(1) tal-Karta⁷⁹. Konsegwentement, l-interpretazzjoni għandha tirispetta l-bilanċ raġonevoli bejn iż-żewġ drittijiet.

1. Skop edukattiv

114. L-eċċezzjoni għad-drittijiet tal-awtur, meta l-użu tax-xogħlijiet protetti jkollu skopijiet edukattivi biss, ma tistax titnaqqas għall-espressjoni minima tagħha, li jiġri jekk tkun limitata sabiex tippermetti lill-għalliema jakkumpanjaw il-kontenut tal-korsijiet jew lezzjonijiet tagħhom b'illustrazzjonijiet.

115. Interpretazzjoni li tagħti valur ikbar lid-dritt għall-edukazzjoni, fis-sens tal-Artikolu 14(1) tal-Karta, tista' tenfasizza r-rwol attiv, u mhux sempliċement passiv, tal-istudenti, filwaqt li tippermettilhom jużaw ukoll u bl-istess skop ta' tagħlim (tal-student, jekk applikabbli), stampi protetti bid-drittijiet tal-awtur. Dan jikkontribwixxi sabiex l-edukazzjoni twettaq il-kompitu prinċipali tagħha, li huwa l-iżvilupp sħiħ tal-personalità umana⁸⁰.

75 L-Artikolu 52a tal-UrhG jagħmel distinzjoni bejn xogħlijiet f'format żgħir ("Werke geringen Umfangs") tal-punt 1, li l-komunikazzjoni tagħhom tkun limitata għaċ-ċirku tal-istudenti li jipparteċipaw f'kull lezzjoni, u x-xogħlijiet ("Werke") tal-punt 2 li għandu jkollhom il-kunsens tal-awtur f'kull każ. Dan l-artikolu tħassar bl-Artikolu 1(7) tal-Liġi għall-adattament tad-drittijiet tal-awtur għan-neċessitajiet attwali tas-soċjetà tal-informazzjoni, tal-1 ta' Settembru 2017 ("Gesetz zur Angleichung des Urheberrechts an die aktuellen Erfordernisse der Wissensgesellschaft"; l-aħħar emenda tal-UrhG, li dahlet fis-sehħ fl-1 ta' Marzu 2018). Dan ġie sostitwit bl-Artikolu 60a l-ġdid dwar l-użu legalment awtorizzat għall-edukazzjoni, ix-xjenza u l-istituzzjonijiet, li l-paragrafu 1 tiegħu biddel il-forma tax-xogħol bħala kriterju sabiex jiġi ddeterminat l-ambitu tal-użu awtorizzat, għall-perċentwali massimu tax-xogħol (15%) li għandu jiġi kkuppjat, mqieghed għad-dispożizzjoni jew ikkomunikat lill-pubbliku. Din l-emenda ma taffettwax *ratione temporis* il-każ inkwistjoni.

76 Dawn id-dettalji jistgħu jgħinu, meta jasal iż-żmien, l-interpretazzjoni tar-regoli nazzjonali fid-dawl ta' dawk tad-dritt tal-Unjoni Unjoni li jitttrasponuhom.

77 Artikolu 5(3)(a) tad-Direttiva 2001/29.

78 Sentenza tal-10 ta' April 2014, *ACI Adam et* (C-435/12, EU:C:2014:254), punt 22 u l-ġurisprudenza ċċitata.

79 Fl-aħħar nett, f'dawn il-każijiet hija enfazzzata l-funzjoni soċjali tal-proprjetà privata rrikonossuta fil-ġurisprudenza, li tippermetti li dan id-dritt jiġi limitat, sakemm ir-restrizzjonijiet jikkorrispondu għal għanijiet ta' interess ġenerali segwiti mill-Unjoni u ma jikkostitwixxux intervent eċċessiv u intollerabbli li jaffettwa l-essenza tad-dritt garantit. Ara s-sentenzi tal-15 ta' Jannar 2013, *Križan et* (C-416/10, EU:C:2013:8) punt 113; u tat-12 ta' Mejju 2005, *Regione autonoma Friuli-Venezia Giulia* u *ERSA* (C-347/03, EU:C:2005:285), punt 119 u l-ġurisprudenza ċċitata.

80 Dan huwa rikonossut fl-Artikolu 26(2), tad-Dikjarazzjoni Universali tad-Drittijiet tal-Bniedem (UDHR) tal-1948 u fl-Artikolu 13(1) tal-Patt Internazzjonali dwar id-Drittijiet Ekonomiċi, Soċjali u Kulturali (ICESCR) adottat mill-Assemblea Ġenerali tan-Nazzjonijiet Uniti permezz tar-riżoluzzjoni 2200 A (XXI), tas-16 ta' Diċembru 1966, fis-sehħ mit-3 ta' Jannar 1976, skont l-Artikolu 27 tiegħu.

116. L-eċċezzjoni ma tapplikax biss għar-riproduzzjoni ta' materjal protett u għat-tqegħid għad-dispożizzjoni tiegħu fuq l-internet bil-ħsieb tar-*riċerka xjentifika*. Id-dispożizzjoni tqiegħed dan il-ħsieb u dak tar-*riċerka edukattiva* fuq l-istess livell, u għalhekk il-benefiċjarji tagħhom għandhom ikunu kemm l-istudenti kif ukoll l-għalliema ta' edukazzjoni li ma hijiex universitarja, meta jkunu sodisfatti l-kundizzjonijiet ta' applikazzjoni l-oħra.

117. Fil-fatt, waqt is-seduta, kien hemm ċerta qbil li ma kien ikun hemm ebda komunikazzjoni lill-pubbliku (skont it-tifsira tal-Artikolu 3(1) tad-Direttiva 2001/29) kieku x-xogħol tal-istudenta ttella' fuq sit internet tal-iskola li l-aċċess għalih kien limitat għall-ambjent skolastiku. Minkejja li din l-interpretazzjoni naħseb li fiha eċċess riduttiv⁸¹, naħseb li tirrifletti l-konnessjoni bejn l-iskop tat-tagħlim u l-inklużjoni tar-ritratt fis-sit internet tal-iskola.

2. Indikazzjoni tas-sors u l-isem tal-awtur

118. L-Artikolu 5(3) tad-Direttiva 2001/29 jagħmel l-eċċezzjoni għal skopijiet edukattivi sugġetta għall-fatt li “is-sors, magħdud l-isem tal-awtur, ikun indikat, sakemm ma jinstabx li dan ikun impossibbli”.

119. Barra minn hekk, ix-xogħol imtella' fuq il-portal tal-iskola żied mal-inseriment tar-ritratt l-isem tar-rivista (*Schwarzaufweiss*), li kien jinsab fiha. L-istudenta u l-għalliem aġixxew b'kawtela, mingħajr ma jistgħu jiġu akkużati li ma semmewx l-isem tal-fotografu, li ma kienx jinstab fil-qiegħ tal-immaġni.

3. Skop mhux kummerċjali

120. Bl-istess mod, l-Artikolu 5(3) tad-Direttiva 2001/29 jeħtieġ li l-użu, għal skopijiet edukattivi, tax-xogħol protett “ikun ġustifikat li jintlaħaq mill-iskop mhux kummerċjali”.

121. Ma hemm l-ebda dubju, kif diġà osservajt, li t-tqegħid tax-xogħol tas-sugġett tal-Ispanjol fil-portal tal-iskola ma kellux skop kummerċjali. Rigward il-ġustifikazzjoni, l-użu ta' immaġni meħuda mill-internet, meta jkun xogħol diġitali, issa huwa essenzjali għal ċerti attivitajiet ta' tagħlim.

4. It-test tal-Artikolu 5(5) tad-Direttiva 2001/29

122. Jekk l-użu tar-ritratt jaqa' taħt l-eċċezzjoni tal-Artikolu 5(3)(a) tad-Direttiva 2001/29, ikun għada fadallu jgħaddi mit-*test* tal-paragrafu 5 tal-istess artikolu, li jeħtieġ l-analiżi tal-kundizzjonijiet għall-applikazzjoni tiegħu⁸². Għal din ir-raġuni ser insegwi l-istess metodu bħal fil-konklużjonijiet tiegħi tal-kawża Stichting Brein⁸³.

123. Fl-ewwel lok, fil-każ ta' użu fil-kuntest tat-tagħlim mingħajr skop ta' lukru, jidher ċar li dan ma jmurx kontra l-użu normali tax-xogħol (it-tieni pass tat-test). Permezz tal-inseriment tiegħu fis-sit internet tal-iskola, la l-istudenta la l-għalliem (u lanqas l-iskola jew il-Land) ma jieħdu benefiċċji ekonomiċi eventwali derivati mill-preżenza tar-ritratt fin-net, u lanqas ma jiksbu vantaġġ kummerċjali, għad-detriment tal-awtur.

81 Minhabba l-karatteristiċi ta' sit internet tal-iskola, ma naħsibx li hemm hafna differenza bejn il-wiri tar-ritratt fl-*intranet*, fl-*extranet* jew fuq il-portal tal-internet tal-iskola: il-pubbliku li se jinnaviga dan is-sit probabbilment ikun identiku fit-tliet każijiet, jiġifieri l-istudenti u l-membri tal-familja jew il-hbieb tagħhom, kif ukoll l-għalliema.

82 Madankollu, naqbel mas-suggeriment li tiġi evitata applikazzjoni mekkanika ta' dan it-test, fuq il-bażi tan-natura kumulattiva tat-tliet kriterji, u nippreferi li titqies l-importanza ta' kull wiehed minn dawk l-elementi. Ara Hilty, R.M./Geiger, Ch./Griffiths, J., “Declaration: A balanced interpretation of the ‘three-step test’ in copyright law”, *International Review of Intellectual Property and Competition Law*, 6/2008, p. 707 sa 713, b'mod partikolari, p. 709.

83 Kawża C-527/15, EU:C:2016:938, punti 73 sa 81.

124. Interess legittimu ieħor (it-tielet stadju tat-test) jista' jkun li jissemma' l-isem tal-awtur, għall-finijiet tal-protezzjoni tad-drittijiet morali tiegħu. Madankollu, id-drittijiet morali ma jaqgħux fl-ambitu tad-Direttiva 2001/29, kif żgurat fil-premessa 19 tagħha.

125. L-iktar punt delikat jikkorrispondi għall-ewwel pass tat-test, li jitlob li l-eċċezzjonijiet jiġu applikati biss għal *ċerti każi speċjali*.

126. Għalkemm il-każ preżenti huwa uniku, is-soluzzjoni mogħtija lilu jista' jkollha konsegwenzi rilevanti għal numru ta' studenti u professuri (u għal fotografi wkoll) f'kuntesti simili. Fil-fatt, ma huwiex riskjuż li wieħed jassumi li l-aġir deskritt hawnhekk iseħħ ripetutament kuljum fl-Istati Membri.

127. Issa, jekk f'dawn il-każijiet kollha jkun hemm iċ-ċirkustanzi analizzati hawn, interpretazzjoni bbilanċjata ta' dan l-aħħar pass tat-test, li ser inqis simultanjamment ma' interessi legittimi oħra (f'dan il-każ, dawk derivati mid-dritt għall-edukazzjoni), tippermetti li jiġi dedott li n-numru ta' atti identiċi jew simili ma huwiex importanti, iżda huwa importanti li l-profilu tagħhom ikunu speċifikati b'mod suffiċjenti sabiex ma jmorrux kontra l-użu normali tax-xogħlijiet u ma jippreġudikawx b'mod mhux raġonevoli l-interessi legittimi tal-proprjetarju tad-drittijiet fuq dan l-użu. Allura, taħt din ir-riżerva, dan ikun l-istess każ konkret⁸⁴.

128. Fil-qosor, finalment, l-eċċezzjoni għall-Artikolu 5(3)(a) tad-Direttiva 2001/29 hija applikabbli.

V. Konkluzjoni

129. Fid-dawl tal-kunsiderazzjonijiet preċedenti, nipproponi li l-Qorti tal-Ġustizzja tirrispondi għad-domanda preliminari magħmula mill-Bundesgerichtshof (il-Qorti Federali tal-Ġustizzja, il-Ġermanja) kif ġej:

“L-inkluzjoni, f'sit internet ta' skola, mingħajr skop ta' lukru u fejn jissemma s-sors ta' oriġini, ta' xogħol skolastiku li jinkludi immaġni fotografika li kwalunkwe utent tal-internet kellu aċċess liberu u hieles għaliha, meta din l-immaġni diġà kienet tidher, mingħajr twissijiet dwar ir-restrizzjonijiet tal-użu tagħha, fuq il-portal tal-internet ta' rivista tal-ivvjaġġar, ma tikkostitwixxix tqegħid għad-dispożizzjoni tal-pubbliku fis-sens tal-Artikolu 3(1) tad-Direttiva 2001/29/KE tal-Parlament Ewropew u tal-Kunsill tat-22 ta' Mejju 2001 dwar l-armonizzazzjoni ta' ċerti aspetti ta' drittijiet ta' l-awtur u drittijiet relatati fis-soċjetà ta' l-informazzjoni.”

⁸⁴ Ara procedura simili fis-sentenza tal-11 ta' Settembru 2014, Eugen Ulmer (C-117/13, EU:C:2014:2196), punt 34.